

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

له پېشرو خپروني څخه
۲۵.۰۸.۰۹

افغانستان د یوویشتمی پیری د استعماري خوځښتونو په لومه کې

افغانستان یو ځل بیا د یوویشتمی پیری په پیل کې له داسې استعماري خوځښتونو سره مخامخ شوی چې له تاریخي پلوه ساری نلري. زور استعمار به لښکري جوړولې او په ښکاره به یې هیوادونه لاندې کول خو د ساینس او تکنالوژۍ بې ساري پرمختگونو د استعمار څیره هم بدله کړیده. د عراق پر خاوره د ټول وژنو وسلو د شتون په پلمه د امریکې د متحدو ایالتونو او د انگریزي ځواکونو برید او پر افغانستان باندې د نوموړو هیوادونو پوځي برید په دې پلمه چې دا هیواد د ترهگری په ځاله بدل شوی او باید د ترهگری له منگولو څخه وژغورل شي. دا هغه روښانه بیلگې دي چې د استعماري طاقتونو د ذاتي او فطري ځانگړتیاو په بنسټ پرته له دې چې انساني ارزښتونو ته پاملرنه او درناوی وشي، تر سره کیږي.

د اوسنۍ نړۍ ځلک غواړي د ساینس او تکنالوژۍ د پرمختگونو په رڼا کې سوله ایز ژوند ولري خو دا حق د نړۍ له میلیونونو انسانانو څخه اخیستل کیږي او د هغه پر ځای اسارت، رنځ او کړاو ورکول کیږي، د دیموکراسۍ او بشري حقونو تر نامه لاندې پر خلکو راکټونه او بمونه ورپیري او د باروتو اورونه بل شوي؛ د اقتصادي پراختیا تر نامه لاندې د هیوادونو مادي اومعنوي شتمنی لوټ کیږي او په لس هاو نوري بیلگې چې د استعماري هیوادونو د سیاستونو اصلي څیره برېښوي. افغانستان چې له ۲۰۰۱ کال راپدېخوا د امریکې د متحدو ایالتونو او بریتانیې د ځواکونو تر قبضي لاندې راوستل شوی، نه یواځې دا چې د دغې جغرافیې د اوسیدونکو ارادې ته پاملرنه نه کیږي، بلکې په ډیرې سپین سترگۍ د ستراتیژیکو تړونونو تر نامه لاندې خپل پوځي حضور ته د اوږدمهاله شتون په اصطلاح جواز تر لاسه کوي حال دا چې له حقوقي پلوه د افغانستان واکمنان دا حق نه لري چې د هر هغه ستراتیژیک تړون په پای کې لاسلیک وکړي چې د هیواد د ملي گټو پر ضد وي او د هغه تړون پر بنسټ د لس هاو کلونو لپاره په دې خاوره کې بهرنیو پوځي ځواکونو ته د حضور او شتون اجازه ورکړي، که داسې وي نو د اتلسمې او نولسمې پیری د شاهانو او امیرانو په ځانگړي توگه د امیر عبدالرحمن خان ټولې هغه معاهدې چې له استعماري هیوادونو سره لاسلیک شوي باید د اعتبار وړ وي حال دا چې هیڅکله داسې نه ده. د افغانستان او د امریکې د متحدو ایالتونو د ستراتیژیک تړون له مخې په افغانستان کې د نوموړي هیواد د پوځي لښکرو شتون څه ناڅه د یوې پیری لپاره پاتې کیدای شي، او د بریتانیې د پوځي مشر ډیویډ ریچارد وروستی څرگندونې چې د دوی پوځیان به تر څلویښتو کلونو پورې په افغانستان کې پاتې کیږي د دې څرگندویه دي چې

په افغانستان او سیمه کې د ترهگری شتون تش په نامه یوه پلمه ده، اصلي موخه دا ده چې په دې هیواد کې د ظاهري شعارونو تر شا یوه اوږد مهاله استعماري ستراتیژي پرته ده.

ډیویډ ریچارد چې په افغانستان کې د ائتلافي ځواکونو مشري هم ورپه غاړه وه په دې بڼه پوهیږي چې د کومو ځانگړو کټو لپاره یې دغه پریکړه کړیده. دا یوازې د ډیویډ ریچارد خبره نده بلکې د هغې اوږد مهالې ستراتیژۍ په اړه څرگندونه ده چې بریتانیا غواړي او په همدې نیت هم افغانستان ته راغلي چې په دې ټاټوبي کې د زرو فکرونو او خوبونو پر بنسټ د تل لپاره پاتې شي. دا هغو فکرونو او خوبونو ته ورته دي چې په نولسمه او شلمه پېړۍ کې د استعماري انگریز واکمنانو او جنرالانو لیده خو ډیر ژر ټول په اوبو لاهو شول. د ډیویډ ریچارد د څرگندونو یو لامل دا دی چې دوی په استعماري سیاستونو کې د امریکې د متحدو ایالتونو په پرتله پیاوړي دي او تاریخي اوږده تجربه هم لري او نه غواړي چې ډگر یوازې امریکایانو ته پریږدي، په دې تکل کې دي چې یو ځل بیا په هغه سمندر کې غوتې ووهي چې په تیرو پېړیو کې یې بیړۍ ډوبه شوي وه.

د جنرال ډیویډ ریچارد وروستی څرگندونې دا په ډاگه کوي چې له یوې خوا په افغانستان کې د یو ملي خپلواک دولت چې په رښتیني توگه له خلکو څخه استازیتوب وکړي شتون نلري او له بلې خوا له ترهگری او طالبانو سره جگړه تش یوه ډرامه ده چې د امریکایي او بریتانیایي جنرالانو لخوا پر مخ وړل کیږي او له دې ډرامې څخه د دواړو هیوادونو واکمني ډلې او انحصاري کمپنۍ خپل د دایمي پوځي شتون په گټه کار اخلي. استعماري واکمني ډلې بې خبره لدې چې د افغانستان په میلیونونو وگړي اوس لکه نوره نړۍ په یوویشتمی پېړۍ کې ژوند کوي او د یوویشتمی پېړۍ انسانان دي. دوی هر ډول استعماري خوځښتونه څاري او د بڼه نیت حرکتونه هم پرتله کولای شي، په دې پوهیږي چې د بهرنیو ځواکونو شتون په یو هیواد کې له کومو غم لرلو پایلو سره مل وي. سره له دې چې د اوږد مهاله پوځي شتون خبره د یوې ځانگړې ستراتیژۍ څرگندويي کوي خو دا هم جوتوي چې افغانان باید د یو اوږد مهاله جگړې د زغملو لپاره چمتووالی ولري ځکه په افغانستان کې د امریکې او بریتانیې د پوځي اوږد مهاله شتون پریکړي له ترهگری او القاعدې سره د مبارزې تر نامه لاندې نیول کیږي نو د دغو پریکړو لرلید افغانانو لپاره گران تمامیږي ځکه له پوځي شتون سره جگړه مل وي او په همدې توگه به د جگړې تنور تود وساتل شي.